

IL-MALTI

QARI LI TOHROĠ
L-AKKADEMJA TAL-MALTI

MARZU
1975

EDITORJAL:

IL-LIVELL KULTURALI MALTI

Ilsienna sab min iġhożzu tard fl-istorja ta' artna u f'dan għenu hafna fatturi. Poplu żgħir dejjem maħkun ma seta' qatt jagħti frott il-moħħ tiegħu jekk hsiebu kien dejjem kif jaqla' l-hobżna ta' kull jum u jehles minn taħt riġel l-għadu. Imma ż-żmien tiegħu wasal bil-hidma għaqlija u l-kuraġġ ta' xi whud li fehmu s-siwi tiegħu biex iġhaqqad il-poplu bħala nazzjon u jagħtih ftit ta' dinjità. Il-poplu ma setax jitgħallim jekk mhux b'lsien u għalhekk għal hafna snin baqa' jgħum fl-injoranza. U l-injoranza qatt ma ġġib magħha l-iżvilupp.

Biż-żmien il-hidma bdiet twarrad u tagħti xi fjur 'l hawn u 'l hinn u issa l-ward beda jiftaħ ġmielu. Il-letteratura tagħna bdiet tieħu r-ruh imma għad jonqos hafna fejn u kif tiżviluppa. Illum herġin hafna kotba kemm ta' poeżija u kemm ta' proża; xi whud minnhom għad jib-qgħu fuq l-ixkaffi tal-biblijoteki u f'idejn l-istudjużi, ohrajn għad iġhibu bħalma jiġri meta jinghażel il-qamħ mill-karfa.

Il-poeżija hija l-iktar warda li tiftaħ malajr għax iż-żgħożija hija poeżija waħedha. Ir-rumanz irid iktar hsieb u xogħol, ma jridx biss il-lemħa imma jitlob ukoll is-sengħa. Hafna mir-rumanzi tagħna kienu jdur fuq l-istorja u msejsa fuq ambjent lokali waqt li l-poeżija sofriet mil-limiti tal-lemħa tagħha fl-istorja u r-religjon. Jeħtieġ li t-tnejn jinfethu iktar u jiżviluppaw f'oqsma oħra u jwessgħu x-xefaqq tagħhom. Kitba riflessiva jew, kif isejhulha l-Ingliżi, essay hija donnha għadma ieba, jew aħjar ftit wisq thajjar u għalhekk ma tantx żvilippat sewwa. Forsi wieħed ihoss li ċ-cokon tal-kitba ma hux biżżejjed biex ikabar-barlu ismu; xogħol hafna u qligh ftit. Id-drammi min-naħa l-oħra hajar lil hafna, l-iktar imħabba l-ħtieġa li nħasset bix-xandir tagħom fuq ir-Rediffusion u l-qligh li jiġi, għad li żgħir, mix-xandir. Imma jiddispjaċina ngħidu li hafna ma jilhqu ebda livell.

Ftit huma d-drammi serji u ta' siwi letterarju li nkitbu u hafna drabi baqgħu maqfula fil-kexxun tal-kittieb bla ma ġew f'idejn il-poplu.

U hawn mhux ta' min ma jlumx lil min hu responsabbli ghat-Teatru Manoel li qed iħalli l-livell tad-drammi li jidhru fih jaqa' u jinżel mal-art. Teatru nazzjonali ghandu jitlob livell l-iktar għoli. Ma ngħidux li awturi li ma jleħhqux il-livell għoli ma għandux jingħatalhom iċ-ċans li juru hilitom u x-xogħol tagħhom fil-pubbliku, imma dan ma għandux isir fit-teatru nazzjonali. Haġa bħal din twaqqgħelna għiehna. Hemm hafna swali oħra imxerrdin mal-Gżira fejn jistgħu jintwerew drammi bħal dawn imma mhux fit-teatru nazzjonali. Il-flus mhumieq kollox. Hawn ta' min isemmi wkoll li hemm drammi serji u letterarjament tajba li ma jistgħux jinħadmu fit-Teatru Manoel imħabba l-ispiza li jitolbu. Hawn tidhol il-missjoni tat-teatru nazzjonali li jgħin il-produzzjoni ta' dil-kwalità billi jwarrab hafna, jekk mhux għal kollox, il-ħlas li jitlob mill-awtur. Il-kriterju ma għandux ikun biss min ser jiġbed iktar nies u b'hekk idahħal il-flus, imma kemm hu s-siwi letterarju tad-dramm li jkun ser jintwera. Jekk il-poplu mhux edukat biex japprezza drammi serji u letterarji u allura ma jiġix, dan juri kemm hi kbira l-ħtieġa li nedukawh mhux li nkomplu nagħtuh il-karfa li biha jidhak u joghxa. Dan imbarra l-fatt li tara nies fl-intervall neqsin mill-edukazzjoni f'imġibithom kemm kif jitekellmu kemm kif jiehdu xorb u ikel li jkunu giebu magħhom.

Nixtiequ bis-serjeta' li l-livell tal-edukazzjoni tal-poplu jogħla u li l-livell tat-Teatru Nazzjonali tagħna jibqa' għoli u jkompli jogħla. Ebda konsiderazzjoni oħra ma għandha cċedi għal dan.

U kif qed nitkellmu fuq l-edukazzjoni tal-poplu permezz tal-letteratura hawn ma jistax wieħed ma jsemmix oqsma oħra fil-letteratura li baqgħu baxxi. I-xjenzi ftit li xejn tawna xogħol siewi bil-Malti fl-oqsma diversi tagħhom. Jekk ma jkunux il-professionisti u l-istudenti fil-linja tagħhom li jiktbu u johorġu kotba fuq il-materja tagħhom, il-poplu tagħna ma jistax jitgħallem. Stajna hrigna hafna kotba għall-inqas popolari biex ngħallmu d-diversi xjenzi lill-poplu u hekk nifthulu iktar mohħu.

L-istess ngħidu għal dik li hi letteratura reliġjuża li hi kważi in-eżistenti. Kotba tad-devozzjoni ħarġu minn żmien għal żmien imma tagħlim sod li jfisser id-duttrina kattolika qatt ma rajna. La għandna kotba oriġinali u anqas biss traduzzjonijiet ta' xogħlijiet klassiċi. Dnub kbir li anqas l-iskrittura għad ma rajna f'idejn il-poplu tagħna. Għad li kellna hafna sforzi biex tinqaleb għall-Malti minn Alf. Maria Galea, Guzè Muscat Azzopardi u Dun Pietru Pawl Grima u dan l-aħħar anki

mill-Prof. Saydon għad ma għandniex f'idejna test faċli u rħis li jista' jixtrih il-poplu ħalli jaqrah u jitgħallem minnu.

Nifirħu lill-Klabb Kotba Maltin għall-hidma siewja tiegħu. In-ħajruh iwessa' l-harsa tiegħu u jibda jhaddan kotba fuq xjenza, reliġjon, arti u kull qasam ieħor. Il-letteratura mhix biss ir-rumanz u l-poeżija imma kull qasam tax-xjenza u l-arti.

Inhegġu l-Atturi Theatre Group li jkompli jzomm l-livell għoli fil-għażla tal-produzzjonijiet tiegħu u li jara li l-pubbliku jkun edukat billi johlloqlu ambjent letterarju, serju u dinjituż.

Nittamaw li t-Teatru Manoel jagħlaq il-bibien tiegħu għal xogħol ta' livell li ma jlahħaqx mad-dinjità letterarja Nazzjonali.

Nawguraw lill-Knisja f'Malta li tieħu ħsieb tgħallem d-duttrina permezz tal-letteratura u lill-professionisti li qaġhtu lill-poplu dak li tgħallmu huma fl-Universit u fit-tfittix tagħhom.



IL-KITTIEBA U L-AKKADEMJA

L-Akkademja tal-Malti din is-sena organiżżat sensiela ta' laqgħat kulturali li fihom laqqgħet il-pubbliku mal-kittieba tal-Mati. Il-ħsieb huwa illi x-xogħol prinċipali tal-kittieba jkun magħruf aħjar mill-pubpliku. Il-għażla tal-kittieba u tax-xogħlijiet tagħhom kienet imnebbha mis-syllabus li għandhom l-istudenti għall-eżami tal-Malti fl-Advanced Matriculation.

F'dawn il-laqgħat inqraw jew inhadmu xi siltiet mill-kitba tal-awtur u wara saret diskussjoni fuqhom minn panel magħżul apposta. Wara d-diskussjoni l-kittieb innifsu wieġeb għall-mistoqsijiet li sarulu mill-pubbliku fuq ix-xogħol tiegħu. Hadna pjaċir naraw li dawn il-laqgħat qanqlu interess u li n-numru ta' dawk li hadu sehem kien kbir. Kif kien wiehed jistenna l-biċċa l-kbira tal-pubbliku kienet studenti u l-għalliema tagħhom. Il-laqgħat saru kull nhar t'Erbgħa fis-sala tal-kulleġġ 'St. Albert', il-Belt.

Biex ihegġeg dejjem aktar l-istudenti fi-istudju tal-Malti, il-Kunsill tal-Akkademja din is-sena waqqaf żewġ premjijiet għal dawk l-istudenti li jigu l-ewwel fl-eżami tal-Matli fl-ewwel u fit-tieni sena tal-Iskola Għolja Sekondarja, billi tahom tishib ta' tlett snin fir-rivista 'Il-Malti'.